

## بِسْمِ اللّٰهِ الرَّحْمٰنِ الرَّحِیْمِ

جب زلف کو کھولے ہوئے لیلائے شب آئی ۱ پردیس میں سادات پہ آفت عجب آئی  
 فریاد کناں روح امیر عرب آئی غل تھا کہ شبِ قتلِ شہِ تشنہ لب آئی  
 سادات کو کیا کیا غمِ جائگاہ دکھائے  
 رات ایسی مصیبت کی نہ اللہ دکھائے

کاغذ پہ لکھے کیا قلم اُس شب کی سیاہی ۲ ہے چار طرف جس کی سیاہی سے تباہی  
 مُرغانِ ہوا بر میں طپاں، بحر میں ماہی تربت سے نکل آئے تھے محبوبِ الہی  
 فریاد کا تھا شور رسولانِ سلف میں  
 یثرب میں تزلزل تھا، اداسی تھی نجف میں

صدمے سے ہوا رنگِ رخِ ماہ کا کافور ۳ اختر بھی بنے مردُ مَکِ دیدہ بے نور  
 غم چھا گیا راحتِ دلِ عالم سے ہوئی دور تصویرِ الم بن گئی جنت میں ہر اک حور  
 کہتے تھے ملکِ رات نہ ہووے گی اب ایسی  
 تاروں نے بھی دیکھی نہ تھی تارِ یک شب ایسی

شمعِ طربِ محفلِ عالم تھی جو خاموش ۴ تھی رات بھی شبیر کے ماتم میں سیہ پوش  
کیا غم تھا کہ شادی تھی ہر اک دل کو فراموش ہر چشم کو تھا غم میں سمندر کی طرح جوش  
مضطرب تھے علیؑ، اشکوں سے منہ دھوتی تھی زہرا  
مقتل تھا جہاں شاہ کا، واں روتی تھی زہرا

تھا خانہ غمِ خیمہ شاہنشہ والا ۵ آندھی یہ پریشاں تھی کہ دل تھا تہہ و بالا  
مشعل نہ ٹھہرتی تھی، نہ شمعوں کا اجالا خیمہ بھی اندھیرے میں نظر آتا تھا کالا  
خاک اڑتی تھی منہ پر حرمِ شیرِ خدا کے  
تھا چین بہ جبین فرش بھی جھونکوں سے ہوا کے

جنگل کی ہوا اور درندوں کی صدائیں ۶ تھراتی تھیں بچوں کو چھپائے ہوئے مائیں  
دھڑکا تھا کہ دہشت سے کہیں جانیں نہ جائیں روتی تھی کوئی اور کوئی پڑھتی تھی دعائیں  
گودوں میں بھی راحت نہ ذرا پاتے تھے بچے  
جب بولتے تھے شیر تو ڈر جاتے تھے بچے

بچوں کے بلکنے پہ حرم کرتے تھے زاری ۷ غش ہوگئی تھی بالی سکینہ کئی باری  
چلائی تھی رو رو کے وہ شبیر کی پیاری یا حضرت عباسؑ چلی جان ہماری  
افسوس کہ پانی کا تو قطرہ نہیں گھر میں  
اور آگ لگی ہے مرے ننھے سے جگر میں

تھی سب سے سوا بنتِ علیؑ مضطرب بے تاب ۸ فق ہو گیا تھا شام سے منہ صورتِ مہتاب  
مژگاں سے رخِ پاک پہ تھی بارشِ خونِ تاب تلوارِ کلجے پہ چلے جب تو کہاں تاب  
اک کرب تھا بسمل کی طرح جانِ حزیں پر  
اٹھتی تھی کبھی اور کبھی گرتی تھی زمیں پر

کہتی تھی کبھی آج پیمبرؐ نہیں ہے ہے ۹ حال اپنا دکھاؤں کسے، حیدرؑ نہیں ہے ہے  
بیٹی پہ فلک ٹوٹا ہے، مادرؑ نہیں ہے ہے شہرؑ مصیبت میں ہے، شہرؑ نہیں ہے ہے  
دیکھا نہ سنا یہ جو ستم آج ہے لوگو  
نازوں کا پلا پانی کو محتاج ہے لوگو

در پیش ہے کل فوج ستمگر سے لڑائی ۱۰ یاں تھوڑے سے پیاسے ہیں، اُدھر ساری خدائی  
بے سردیے رن سے نہ پھرے گا مرا بھائی ہو جائے گی حیدرؑ کے بھرے گھر کی صفائی  
اس غم سے سدا اشکوں سے منہ دھوتی تھیں اتاں  
کل دن ہے وہ جس دن کے لئے روتی تھیں اتاں

تھے دوسرے خیمے میں اُدھر سبطِ پیمبرؐ ۱۱ دربار میں حاضر تھے رفیقانِ دلاور  
اک پہلو میں قاسمؑ تھے اور اک پہلو میں اکبرؑ اکبرؑ کے ادھر، لختِ دلِ زینبؑ مضطر  
شہرؑ محبت سے سخن کرتے تھے سب سے  
عباسؑ علی سامنے بیٹھے تھے ادب سے

سرگرم تھے مرجانے پہ سب شاہ کے انصار ۱۲ عباسؑ سے یہ کہتا تھا وہ گل کا مددگار  
تم رہو ذرا خیمہ ناموس سے ہشیار ڈر ہے نہ کرے بے ادبی لشکرِ گُفّار  
بے دینوں کو راحت مری منظور نہیں ہے  
شب خوں جو ادھر سے ہو تو کچھ دور نہیں ہے

یہ ذکر ابھی تھا کہ یکا یک خبر آئی ۱۳ اے چاند ید اللہ کے شب دوپہر آئی  
حضرت کو ستاروں کی جو گردش نظر آئی دل یادِ خدا کرنے لگا چشم بھر آئی  
فرمایا بڑا اجر ہے بیداری شب کا  
اے تشنہ لبو! وقت ہے یہ طاعتِ رب کا

اب عمر بھی آخر ہے نمازیں بھی ہیں آخر ۱۴ بے توشہ پہنچتا نہیں منزل پہ مسافر  
 ہر وقت ہے ربّ دو جہاں حاضر و ناظر اجر ان کا مُضاعف ہے، جو ہیں صابر و شاکر  
 مشکل نہ کسی رنج کو سمجھے نہ بلا کو  
 بندہ وہی بندہ ہے جو بھولے نہ خدا کو

نام اُس کا رہے ورد، سفر ہو کہ حضر ہو ۱۵ موجود سمجھ لے اُسے جنگل ہو کہ گھر ہو  
 سجدے ہی کرے، دکھ میں، کہ راحت میں بسر ہو تسبیح میں شب ہو تو نمازوں میں سحر ہو  
 عشق گلِ تر ظلم کے خاروں میں نہ بھولے  
 معشوق کو تلواروں کی دھاروں میں نہ بھولے

چومے لبِ سو فار جو سینے میں لگیں تیر ۱۶ دم عشق کا بھرتا رہے زیرِ دم شمشیر  
 زخموں کو یہ سمجھے کہ ملا گلشنِ توقیر تکبیر کا نعرہ ہو زباں پر دم تکبیر  
 کٹنے میں رگوں کے نہ صدا آہ کی نکلے  
 ہر رنگ میں بُو الفِتِ اللہ کی نکلے

شہ نے سخنِ معرفتِ حق جو سنائے ۱۷ اشک آنکھوں میں ہر عاشقِ صادق کی بھر آئے  
 کچھ پیاس کا شکوہ بھی زباں پر نہیں لائے سجادے وہیں لاکے دلیروں نے بچھائے  
 تکبیریں ہوئیں لشکرِ اللہ و نبیؐ میں  
 سب محو ہوئے یادِ جنابِ احدی میں

تسبیح کہیں تھی، کہیں سجدے، کہیں زاری ۱۸ تھا صوتِ حسن سے کوئی قرآن کا قاری  
 کرتا تھا کوئی عرض کہ یا حضرتِ باری اب صبح کو عزت ہے ترے ہاتھ ہماری  
 حُرمت سے شریکِ شہدا کیجیو یارب  
 تو حوصلہ صبر عطا کیجیو یارب

ہم ہیں ترے محبوب کے پیارے کے مددگار ۱۹ مرنے کے لئے آئے ہیں یاں چھوڑ کے گھر بار  
یہ بندہ بیکس ہے مصیبت میں گرفتار کر رحم کہ ہے ذات تری راحم و غفار  
فاقوں کے سبب جسم کی طاقت میں کمی ہے  
تجھ سے طلبِ قوتِ ثابت قدمی ہے

بے کس ہیں، مسافر ہیں، وطن دور ہے، گھر دور ۲۰ ہفتم سے ہمیں گھیرے ہے یہ لشکرِ مقہور  
تیروں سے ہوں غربال، کہ تیغوں سے بدن چور احمد کے نواسے سے جدائی نہیں منظور  
پھر منہ کسے دکھلائیں جو سردار کو چھوڑیں  
کیونکر ترے مقبول کی سرکار کو چھوڑیں

مردوں کے لئے ننگ ہے تلواروں سے ڈرنا ۲۱ راحت ہو کہ ایذا، یہیں جینا، یہیں مرنا  
تو چاہے تو مشکل نہیں کچھ سر سے گزرنا اے گل کے مددگار مدد جنگ میں کرنا  
فاقوں میں ہزاروں سے وعا ہو تو مزاہے  
کچھ حقِ نمک ہم سے ادا ہو تو مزاہے

کرتے تھے مناجات اُدھر یاور و انصار ۲۲ پڑھتے تے نمازِ شب اُدھر سید ابرار  
تھی نیتِ تسبیحِ بتولِ جگر افگار آوازِ بکا خیمے سے آنے لگی اک بار  
اکبر سے اشارہ کیا مڑ کر کہ یہ کیا ہے  
کی عرض پھوپھی جان کے رونے کی صدا ہے

یوں تو کئی راتوں سے وہ ہیں مضطربے تاب ۲۳ راحت کی نہ صورت ہے، نہ آرام کا اسباب  
غش میں جو ذرا بند ہوئے دیدہ پُر آب روتی ہوئی چونکی ہیں ابھی دیکھ کے کچھ خواب  
نعلین کہیں، چادر پُر نور کہیں ہے  
اُس وقت سے سہیل کی طرح چین نہیں ہے

سب بیبیاں ہیں اور ہیں بچوں کو لئے پاس ۲۴ ایک ایک کو اندیشہ ہے، ایک ایک کو وسواس  
جو پوچھتا ہے وَجہ تو کہتی ہیں بصد یاس لوگو مجھے شبیر کے بچنے کی نہیں آس  
مانگو یہ دعا غیب سے بے کس کی مدد ہو  
صدقے کرو مجھ کو کہ بلا بھائی کی رد ہو

ان کا تو یہ احوال ہے، اماں کا یہ عالم ۲۵ اشکوں کی جھڑی آنکھوں سے تھمتی نہیں اک دم  
اصغر کی بھی ہے فکر، سکینہ کا بھی ہے غم شش ماہ کا بچہ بھی ہو جاتا ہے بے دم  
گودی میں اٹھائیں اُسے یا اس کو سنبھالیں  
دوروز کے فاقے میں وہ کس کس کو سنبھالیں

رواتی ہیں عابد کے سرہانے کبھی جا کر ۲۶ گہوارہ اصغر پہ کبھی گرتی ہیں آ کر  
قرآن کی ہوا دیتی ہیں غش میں اُسے پا کر بہلاتی ہیں بیٹی کو کبھی اشک بہا کر  
وہ کہتی ہے تاصح یونہی روؤں گی اماں  
بابا ہی جب آویں گے تو میں سوؤں گی اماں

بتلاؤ شہ جن و بشر کیوں نہیں آتے ۲۷ اب رات بہت کم ہے پدر کیوں نہیں آتے  
آزردہ ہیں کچھ مجھ سے ادھر کیوں نہیں آتے کیا آج وہیں سوئیں گے گھر کیوں نہیں آتے  
اب پیاسوں کی فریاد بھی بابا نہیں سنتے  
حضرت مرے رونے کی صدا کیا نہیں سنتے

رو کر علی اکبر نے جو کی شہ سے یہ تقریر ۲۸ پڑھتے ہوئے تسبیح گئے حضرت شبیر  
دیکھی جو نہ تھی دیر سے وہ چاند سی تصویر قدموں پہ محبت سے گرمی دوڑ کے ہمیشہ  
بیتاب جو پایا بہت اس تشنہ دہن کو  
شبیر نے لپٹا لیا چھاتی سے بہن کو

فرمایا بہن تم نے بنایا ہے یہ کیا حال ۲۹ نہ سر پہ عصا بہ ہے، نہ چادر ہے، نہ رومال  
 ماتھا ہے بھرا خاک سے، بکھرے ہوئے ہیں بال پیٹو نہیں جیتا ہے ابھی فاطمہؑ کا لال  
 دم تن سے مرا گھٹ کے نکل جائے گا زینبؑ  
 رو لچیبو جب رونے کا وقت آئے گا زینبؑ

جیتا ہوں میں اور آہ ابھی سے یہ تلاطم ۳۰ یہ کرب، یہ دکھ درد، یہ زاری، یہ تظلم  
 ہوتے ہیں مرے ہوش و حواس آئے ہوئے گم خنجر کے تلے دیکھو گی کس طرح مجھے تم  
 بس صبر کرو جی سے گزر جائیں گے بچے  
 تڑپو گی تم اس طرح تو مرجائیں گے بچے

تلوار کسی نے ابھی تولی نہیں مجھ پر ۳۱ سینہ ابھی تیروں سے مُشَبَّک نہیں خواہر  
 گردن پہ کسی نے ابھی پھیرا نہیں خنجر مرجائے گا بھائی تمہیں ثابت ہوا کیونکر  
 ہر چند کہ ساعت نہیں ٹلتی ہے قضا کی  
 بچ جاؤں تو کیا دُور ہے قدرت سے خدا کی

زینبؑ نے کہا خوش ہوں جو میری اجل آئے ۳۲ بھائی تمہیں اللہ اس آفت سے بچائے  
 خالق مجھے عابد کی یتیمی نہ دکھائے بھائی کی بلا لے کے بہن خلق سے جائے  
 و سواس طبیعت کو بہلنے نہیں دیتا  
 بے چین ہے دل مجھ کو سنبھلنے نہیں دیتا

آتا ہے سکینہؑ کی یتیمی کا مجھے دھیان ۳۳ ہر وقت بھرا گھر نظر آجاتا ہے ویران  
 سمجھانے سے کچھ دل جو بہلتا ہے میں قربان پھر جاتا ہے آنکھوں کے تلے موت کا سامان  
 بازو مرے کسنے کو رسن لاتا ہے کوئی  
 سر پر سے ردا کھینچے لئے جاتا ہے کوئی

منہ ڈھانپ کے بستر پہ جو سو جاتی ہوں دم بھر ۳۴ تو چاک گریباں نظر آتے ہیں پیمبرؐ  
 اماں کبھی چلاتی ہیں یو کھولے ہوئے سر بیٹی نہ بچے گا ترا مظلوم برادر  
 کیا لیٹی ہے بستر پہ کدھر دھیان ہے زینبؑ  
 شبیرؑ اسی رات کا مہمان ہے زینبؑ

یہ ذکر ابھی تھا کہ سکینہؑ نے پکارا ۳۵ سونا تو گیا آپ کے ہمراہ ہمارا  
 میں جاگتی ہوں اور جہاں سوتا ہے سارا گردوں پہ چمکنے نہ لگے صبح کا تارا  
 نیند آئی ہے بیٹی کو سُلا جائیے بابا  
 بس ہو چکیں باتیں اب! دھر آئیے بابا

حضرت نے کہا میں تری آواز کے قربان ۳۶ اللہ، تم اب تک نہیں سوئی ہو مری جان  
 غربت میں کہاں راحت و آرام کا سامان بن باپ کے تم کو تو نہیں چین کسی آن  
 اچھی نہیں عادت یہ، نہ رویا کرو بی بی  
 پہلو میں کبھی ماں کے بھی سویا کرو بی بی

کیا ہوئے جو ہم گھر میں کسی شب کو نہ آئیں ۳۷ مجبور ہوں ایسے کہ تمہیں چھوڑ کے جائیں  
 تم پاؤ نہ ہم کو، نہ تمہیں ہم کہیں پائیں بی بی کہو پھر چھاتی پہ کس طرح سُلائیں  
 جنگل میں بہت قافلے لٹ جاتے ہیں بی بی  
 برسوں جو رہے ساتھ وہ چھٹ جاتے ہیں بی بی

جب عمر تھی کم، ہم بھی چھٹے تھے یونہی ماں سے ۳۸ سوتے تھے لپٹ کر یونہی خاتونِ جاناں سے  
 کوچ اُن کا ہوا سامنے آنکھوں کے جہاں سے ماتم سے ملیں وہ، نہ بُکا سے، نہ فغاں سے  
 یہ داغ، یہ اندوہ و الم سب کے لئے ہیں  
 ماں باپ زمانے میں سدا کس کے چہے ہیں



رستہ وہ اجل کا ہے کہ ہوتا ہی نہیں بند ۳۹ کوچ آج پدر کا ہے توکل جائے گا فرزند  
ہوتا ہے قلقِ فرقتِ اولاد میں وہ چند کیا زور ہے بندے کا، جو مرضیٰ خداوند  
جو آئے ہیں دنیا میں وہ سب کوچ کریں گے  
اس زیست کا انجام یہی ہے کہ مریں گے

یہ کہتے تھے حضرت کہ صدا آئی ازاں کی ۴۰ گلدستہٴ اسلام پہ بلبیل نے فغاں کی  
اک دم میں بہار اور ہوئی باغِ جہاں کی تلوار چلی گلشنِ انجم پہ خزاں کی  
مہتاب ہوا گم، فلک نیلو فری سے  
پھولا گلِ خورشید نسیمِ سحری سے

گرمی کی سحر اور وہ پھولوں کا مہکنا ۴۱ مرغانِ چمن کا وہ درختوں پہ چہکنا  
انجم کا وہ چھپنا کبھی اور گاہ چمکنا وہ سرد ہوا اور وہ سبزے کا لہکنا  
اُس دشت میں روتی تھی جو شبنم شہِ دیں پر  
تھا موتیوں کا فرشِ زمرد کی زمیں پر

جلوہ وہ دمِ صبح کا، وہ نور کا عالم ۴۲ دلچسپ صدا نوبت و شہنا کی وہ باہم  
سرخی وہ شفق کی افقِ چرخ پہ کم کم وہ گل کے کٹوروں پہ گل افشانیِ شبنم  
خشکی میں بھی سردی سے ترائی کا سماں تھا  
پر مالکِ گلزارِ جہاں تشنہ دہاں تھا

لشکر میں ادھر مورچہ بندی کی ہوئی دھوم ۴۳ یاں فرض ادا کرنے لگے عاشقِ قیوم  
پچھے تو جماعت تھی اور آگے شہِ مظلوم صف بستہ ملائک ہیں، یہی ہوتا تھا معلوم  
سب ساجد و راکح تھے شہنشاہ کے ہمراہ  
تاباں تھے بہتر مہِ نو ماہ کے ہمراہ

خیمہ تھا فلک، آپ قمر، دوست ستارے ۴۴ تارے بھی وہ، تاروں کو فلک جن پہ اُتارے  
خم ہو گیا تھا پیر فلک شرم کے مارے کہتی تھی زمیں اوج ہے طالع کو ہمارے  
خورشید نہیں، روشنی نیر دیں ہے  
خود عرش کو دھوکا تھا یہ میں ہوں کہ زمیں ہے

جو صف ہے وہ اک سطر ہے قرآن میں کی ۴۵ دیوار ہے قبلے کی طرف کعبہ دیں کی  
کیا خوب جماعت ہے یہ ارباب یقین کی افلاک کی زینت ہے تو رونق ہے زمیں کی  
کس طرح شہنشاہ سے وہ فوج جدا ہو  
مشکل ہے کہ دریا سے کہیں موج جدا ہو

اس دم تھی یہ آواز پس پردہ قدرت ۴۶ اے قدسیو دیکھو مرے بندوں کی عبادت  
نہ پیاس کا شکوہ ہے، نہ فاتوں کی شکایت یہ زہد، یہ تقویٰ، یہ اطاعت، یہ ریاضت  
کونین میں یہ صاحب اقبال و شرف ہیں  
عالم ہوں کہ ان لوگوں کے دل میری طرف ہیں

کس عجز سے آگے مرے حاضر ہیں یہ بندے ۴۷ دیکھو مرے محبوب کے ناصر ہیں یہ بندے  
مظلوم ہیں، بیکس ہیں، مسافر ہیں یہ بندے تھوڑے نہ ہوں کس طرح کہ ثنا کر ہیں یہ بندے  
صادق ہیں، ولی سے مرے ان سب کو ولا ہے  
ان کا وہ صلہ ہے جو رسولوں کو ملا ہے

پُرسش نہ لحد میں، نہ حساب ان کے لئے ہے ۴۸ یہ لائقِ رحمت ہیں، ثواب ان کے لئے ہے  
موتی سے جو ہے صاف وہ آب ان کے لئے میں جس کا ہوں ساقی، وہ شراب ان کے لئے ہے  
اس نخلِ ریاضت کے ثمر ان کو ملیں گے  
جو عرش کے نیچے ہیں وہ گھر ان کو ملیں گے

فارغ جو صلوةِ سحری سے ہوئے دیندار ۴۹ پوشاک پہننے کو اٹھے سپد ابرار  
فرمانے لگے حضرت عباسؓ علمدار ہاں غازیو، اب تم بھی سجو جنگ کے ہتھیار  
قرباں تمہیں ہونا ہے محمدؐ کے پسر پر  
کروں کو کسو گلشنِ جنت کے سفر پر

آمادہٴ شکر لشکرِ کفار ہے کل سے ۵۰ ہونا ہے تمہیں آج ہم آغوشِ اجل سے  
درپیش ہے جنگ و جدل اس فوج کے دل سے آقا بھی کوئی دم میں نکلتے ہیں محل سے  
ہاں صف شکنو! وقت ہے نصرت کی دعا کا  
کھلتا ہے پھریرا علمِ فوجِ خدا کا

ہم لوگ اسی روز کے مشتاق ہیں کب سے ۵۱ اب ہوگی ملاقات شہنشاہِ عرب سے  
سیدانیاں تم سب کو دعا دیتی ہیں شب سے صف باندھ کے آؤ در دولت پہ ادب سے  
فردوس میں نانا سے حضور آج ملیں گے  
کوثر پہ تمہیں خلعتِ نور آج ملیں گے

اس مُژدہ کو سنتے ہی مسلح ہوئے غازی ۵۲ اصطبل سے آنے لگے جڑاروں کے تازی  
شیرِ صفِ جنگاہ تھا ایک ایک نمازی نعرے تھے کہ قربانِ شہنشاہِ حجازی  
ڈیوڑھی پہ شگفتہ تھا چمنِ خلدِ بریں کا  
خیمہ میں تلامُّم تھا وداعِ شہِ دیں کا

تھے گردِ حرم، بچ میں وہ عاشقِ حق تھا ۵۳ مانندِ سحر رنگِ ہر اک بی بی کا فق تھا  
باٹوئے دو عالم کا جگر سینے میں شق تھا زینبؓ یہ تڑپتی تھی کہ حضرت کو قلق تھا  
شیرِ ۳ کے پہلو سے نہ ہٹی تھی سکینہ  
بڑھتے تھے تو دامن سے لپٹی تھی سکینہ

شہ کہتے تھے بی بی ہمیں اب جانے دو گھر سے ۵۴ سینہ مرا شق ہوتا ہے لپٹو نہ پدر سے  
وہ کہتی تھی سایہ جو یہ اٹھ جائے گا سر سے ہے میں تمھیں ڈھونڈ کے لاؤں گی کدھر سے  
بیٹی کا سوا آپ کے کوئی نہیں بابا  
شب بھر میں اسی خوف سے سوئی نہیں بابا

سمجھاتے تھے حضرت کہ میں صدقے مری پیاری ۵۵ میداں سے ابھی آئیں گے ہم تو کئی باری  
وہ کہتی تھی میں آپ کی مظلومی کے واری ساماں نظر آتا ہے یتیمی کا ہماری  
درپیش لڑائی نہیں گر فوج شتی سے  
کیوں آپ سفارش مری کرتے تھے پھوپھی سے

اس آپ کے جانے سے تو ثابت ہے نہ آنا ۵۶ کیوں کہتے تھے زینبؓ اسے چھاتی پہ سلانا  
باٹو مرے پیچھے نہ سکینہ کو رُلانا پانی جو میسر ہو تو پیاس اس کی بجھانا  
بہلائیو جب رو کے مجھے یاد کرے گی  
تڑپوں گا لحد میں جو یہ فریاد کرے گی

میں سنتی تھی عابد سے جو کچھ کی تھی وصیت ۵۷ اس گھر کی تباہی کی خبر دیتے تھے حضرت  
ہے ہے یہ مری عمر، یہ صدمہ، یہ مصیبت لے لو مجھے ہمراہ، گوارا نہیں فرقت  
ساتھ آپ کے جاؤں گی جو اس دارمُحن سے  
کوئی مری گردن تو نہ باندھے گا رسن سے

نادان کی ان باتوں پہ گھر روتا تھا سارا ۵۸ ماتم میں کسی دل کو نہ تھا صبر کا یارا  
حضرت کو بھی بیٹی کی نہ فرقت تھی گوارا ڈیوڑھی تک اسے گود سے اپنی نہ اتارا  
جس دم وہ چھٹی، جیتے ہی جی مر گئے شبیرؓ  
کس درد سے روتے ہوئے باہر گئے شبیرؓ

جس دم درِ دولت پہ امیر اُمم آیا ۵۹ پیٹے یہ حرم گھر میں کہ ہونٹوں پہ دم آیا  
تسلیم کو اسلام کا لشکر بہم آیا کس صولت و اقبال و حشم سے علم آیا  
جاتی تھی لچکنے میں ضیا عرش تک اُس کی  
خورشید کو پنچے میں لئے تھی چمک اس کی

آپس میں یہ کہتے تھے رفیقانِ دلاور ۶۰ دیکھیں یہ ہما سایہ فگن ہوتا ہے کس پر  
اکبر کے تو ہے نام پہ سالاری لشکر عباس کو دیں گے شہ دیں منصب جعفر  
اک عشق ہے اس شیر سے سلطان اُمم کو  
بھائی کو کبھی دیکھتے ہیں گاہ علم کو

زینب کے پسر کرتے تھے یہ مشورہ باہم ۶۱ کیوں بھائی علم لینے کو ماموں سے کہیں ہم  
تائیدِ خدا چاہیے گو عمر میں ہیں کم عہدہ تو ہمارا ہے یہ آگاہ ہے عالم  
واقف ہیں سبھی حیدر و جعفر کے شرف سے  
حق پوچھو تو حقدار ہیں ہم دونوں طرف سے

دادا بھی علمدار ہے، نانا بھی علمدار ۶۲ ہم اپنے بزرگوں کے ہیں منصب کے طلبگار  
کہتا تھا بڑا عرض کا موقع نہیں زہار ہیں بادشہ کون و مکاں مالک و مختار  
عہدہ تو بڑا یہ ہے کہ ماموں پہ فدا ہوں  
چپکے رہو اتاں نہ کہیں سُن کے خفا ہوں

مطلب نہ علم سے، نہ حشم سے ہمیں کچھ کام ۶۳ مٹ جائیں نشاں، بس یہی عہدہ ہے، یہی نام  
یہ سرہوں نثارِ قدم شاہِ خوش انجام عزت رہے بھائی، یہ دعا ہے سحر و شام  
آقا جسے چاہیں علم فوجِ خدا دیں  
مشاقِ اجل ہیں، ہمیں مرنے کی رضا دیں

روتی تھی جو پردے کے قرین زینبِ دلگیر ۶۴ سب اُس نے مفصل یہ سنی بیٹوں کی تقریر  
فضہ سے یہ کہنے لگی وہ صاحبِ توقیر دونوں کو اشارے سے بلا لے کسی تدبیر  
کچھ کہنا ہے سن لیں اسے، فرصت انھیں گر ہو  
عباس نہ دیکھیں، نہ شہِ دیں کو خبر ہو

یہ کہتی تھی زینب کہ خود آئے وہ نکو کار ۶۵ چھوٹے سے یہ فرمانے لگیں زینبِ ناچار  
کیا باتیں ابھی بھائی سے تھیں اے مرے دلدار اس وقت میں ہو کون سے منصب کے طلبگار  
سمجھے نہ کہ مادرِ عقبِ پردہ کھڑی ہے  
گھر لٹتا ہے میرا، تمہیں منصب کی پڑی ہے

واللہ بڑا عزم کیا باندھ کے تلوار ۶۶ بچو! تمہیں ایسا نہ سمجھتی تھی میں زہار  
دیکھو ابھی تم دونوں سے ہو جاؤں گی بیزار کچھ کہو نہ ماموں سے خبر دار! خبر دار!  
کیا دخل تمہیں امر میں سلطانِ اُمم کے  
دیکھوں گی نہ پھر منہ جو گئے پاس علم کے

کچھ اور ہی تیور ہیں علم نکلا ہے جب سے ۶۷ تم کون ہو جو آگے بڑھے جاتے ہو سب سے  
استادہ ہو جا کر عقبِ شاہِ ادب سے عہدہ ہے یہ جس کا مجھے معلوم ہے شب سے  
اس امر میں خاطر نہ کریں اور کسی کی  
میں خوش ہوں بجالائیں وصیت کو علیٰ کی

دو روز سے بھائی پہ مرے ظلم و ستم ہے ۶۸ تم فکرِ علم میں ہو، مجھے سخت الم ہے  
چھوٹے سے ہیں قد، سن بھی تمہارا ابھی کم ہے کھیل اس کو نہ سمجھو، یہ مجھ کا علم ہے  
ہر گز نہ ابھی کچھ شہِ ذی جاہ سے کہنا  
کہنا بھی تو رخصت کے لئے شاہ سے کہنا

مانا کہ پہنچتا ہے تمہیں منصبِ جعفرؑ ۶۹ آقا کی غلامی سے ہے عہدہ کوئی بڑھ کر  
 چھوٹا مرا بھائی بھی ہے بیٹوں کے برابر عاشق کا تو عاشق ہے برادر کا برادر  
 بگڑوں گی گلہ گر کوئی اسلوب کروگے  
 عباسؑ سے کیا تم مجھے محبوب کروگے

زینبؑ نے عتابانہ جو کی اُن سے یہ گفتار ۷۰ یوں کہنے لگے جوڑ کے ہاتھوں کو وہ دلدار  
 شاہوں سے غلاموں نے بھی کی ہے کبھی تکرار مالک ہیں جسے چاہیں علم دیں شہِ ابرار  
 رخصت کے لئے تیغ و سپر باندھے ہوئے ہیں  
 ہم صبح سے مرنے پہ کمر باندھے ہوئے ہیں

زینبؑ نے کہا لے کے بلائیں کہ سدھارو ۷۱ بس اب مرا دل شاد ہوا اے مرے پیارو  
 ماں صدقے گئی، سر قدمِ شاہ پہ وارو ہو عید مجھے گر عمر و شمر کو مارو  
 یہ وقت ہے امدادِ امامِ ازلی کا  
 دے چھوٹے سے ہاتھوں میں خدا زور علیؑ کا

صدقے گئی سُن لو کہ میں کہتی ہوں مکرر ۷۲ تم پہلے فدا کیجیو سر شہ کے قدم پر  
 میدان میں زخمی ہوئے گر قاسمؑ و اکبرؑ پھر تم مرے فرزند، نہ میں دونوں کی مادر  
 جب دل ہوا ناراض تو فرزند کہاں کے  
 کس کام کا وہ لعل جو کام آئے نہ ماں کے

ان میں سے اگر رن کی طرف ایک سدھارا ۷۳ زہراؑ کی قسم، منہ نہ میں دیکھوں گی تمھارا  
 جس وقت سنوں گی کہ سران دونوں نے وارا اس وقت تمہیں ہوگا مرا دودھ گوارا  
 بے جاں ہوئے بعد ان کے تو ماتم نہ کروں گی  
 دیکھو جو مروں گی بھی تو ناراض مروں گی

ہیں دونوں بھینچے مرے پیارے، مرے محبوب ۷۴ تم اُن پہ تصدُّق ہو یہی ہے مجھے مطلوب  
 جینا نہیں بہتر کسی صورت، کسی اسلوب بے سردیئے دودھ اپنا میں بخشوں تمہیں کیا خوب  
 ایذا جو اٹھاؤ گے تو راحت بھی ملے گی  
 جب آئیں گی لاشیں تو یہ دولت بھی ملے گی

دیکھو کہے دیتی ہوں خبردار! خبردار! ۷۵ جیتے جو رہے دودھ نہ بخشوں گی میں زہبار  
 شیروں کے یہ ہیں کام کھنچے جس گھڑی تلوار رکھ دیوں گلا بڑھ کے تہ خنجر خوں خوار  
 توڑی ہیں صفیں جنگ میں جب کھیت پڑے ہیں  
 جنات کے لشکر سے علی یوں ہیں لڑے ہیں

اعدا کو مرے دودھ کی تاثیر دکھاؤ ۷۶ اِجلا لِحسَن، شوکتِ شبیرؑ دکھاؤ  
 جعفرؑ کی طرح جوہرِ شمشیرِ دکھاؤ تن تن کے یَدُ اللہ کی تصویر دکھاؤ  
 خورشیدِ امامت سے قرابت میں قریں ہو  
 تم شیر ہو شیروں کے، حسینوں کے حسین ہو

جعفرؑ سے نمودار کے دلبر ہو دیرو ۷۷ حیدرؑ سے دلاور کے دلاور ہو دیرو  
 جَرّار ہو، کرّار ہو، صفر ہو دیرو ضرغام ہو، ضیغم ہو، غضنفر ہو دیرو  
 تیروں سے جوانوں کے جگر توڑ کے آؤ  
 خیبر کی طرح کوفے کا در توڑ کے آؤ

خندق کی لڑائی کی طرح جنگ کو جھیلو ۷۸ بچے اسد اللہ کے ہو، جان پہ کھیلو  
 تیغوں میں دھنسو، چھاتیوں سے نیزوں کو ریلو کوفے کو تہ تیغ کرو، شام کو لے لو  
 دو اور جلا آئینہ تیغِ عرب کو  
 لوروم کو قبضے میں تو قابو میں حَلَب کو



خاقاں کا رہا تخت، نہ قیصر کا رہا تاج ۷۹ ہاں غازیو! چین و حبش و رنگ سے لو باج  
چڑھنا ہے لڑائی پہ جواں مردوں کو معراج گیتی تہ و بالا ہو، وہ تلوار چلے آج  
یوں آئیو چار آئینہ پہنے ہوئے بر میں  
جس طرح علیؑ بعد ظفر آتے تھے گھر میں

میلے نہ ہوں تیور، یہ سپاہی کے ہنر ہیں ۸۰ جس کے ہیں بس اس کے ہیں، جدھر ہیں بس اُھر ہیں  
گہر عطر میں ڈوبے ہیں، گہے خون میں تر ہیں صحبت میں مصاحب ہیں، لڑائی میں سپر ہیں  
وہ اور کسی سے نہ جھکیں گے، نہ جھکے ہیں  
عزت میں نہ فرق آئے کہ سر بیچ چکے ہیں

یہ سُن کے جو نکلے وہ جری خیمے سے باہر ۸۱ کس پیار سے منہ دونوں کا تکتے لگے سرور  
اکبر نے یہ کی عرض کہ اے سبطِ پیمبرؐ تیار ہے سب قبلاً کونین کا لشکر  
جلدی ہے لڑائی کی اُدھر فوجِ ستم کو  
ارشاد جسے ہو وہ بڑھے لے کے علم کو

شہ بولے کہ عباسؑ دلاور کو بلاؤ ۸۲ پیارے مرے محبوب برادر کو بلاؤ  
عاشق کو، مددگار کو، یاور کو بلاؤ جلدی مرے حمزہؑ، مرے جعفرؑ کو بلاؤ  
یہ اوج، یہ رتبہ، یہ حشم اُس کے لئے ہے  
زیب اُس سے علم کی ہے، علم اُس کے لئے ہے

سب تکتے لگے صورتِ عباسؑ فلک جاہ ۸۳ نازاں ہوا خود اوج پہ اپنے علمِ شاہ  
یعنی مرا حامل ہے نشانِ اسد اللہؑ بالیدہ تھا پرچم، تو پھریرا تھا ہوا خواہ  
جان آگئی تھی سنتے ہی اس خوش خبری کو  
پنچہ بھی اشارے سے بلاتا تھا جری کو

خوش ہو کے یہ عمو کو پکارے علی اکبرؑ ۸۴ جلد آئیے یاد آپ کو فرماتے ہیں سرور  
حاضر ہوا جوڑے ہوئے ہاتھوں کو وہ صفر ارشاد کیا شہ نے علم بھائی کو دے کر  
رکھے اسے کاندھے پہ یہ ہے آپ کا عہدہ  
لو بھائی مبارک ہو تمہیں باپ کا عہدہ

بوسہ دیا عباسؑ دلاور نے علم پر ۸۵ تسلیم کی اور رکھ دیا سر شہ کے قدم پر  
کی عرض کہ قربان اس الطاف و کرم پر سوسر ہوں تو صدقے ہیں شہنشاہِ اُمم پر  
ادنیٰ جو ابھی تھا اُسے اعلیٰ کیا مولا  
قطرے کو ترے فیض نے دریا کیا مولا

اس چتر فلک قدر کا سایہ مرے سر پر ۸۶ اس دھوپ میں ہوگا یہ پھریرا مرے سر پر  
یہ ابر مرے سر پہ، یہ طوبیٰ مرے سر پر قائم رہیں لاکھوں برس آقا مرے سر پر  
سلطانِ دو عالم کی غلامی کے صلے میں  
سب اوج یہ نعلین اٹھانے سے ملے ہیں

حضرت نے کہا روکے یہ کیا کہتے ہو پیارے ۸۷ حاضر ہے اگر جان بھی کام آئے تمہارے  
حصہ یہ تمہارا تھا تو پہنچا تمہیں بارے مالک ہو تمہیں، ہم تو ہیں اب گور کنارے  
تھا دل میں جو کچھ وہ بخدا ہو نہیں سکتا  
بھائی ترا حق مجھ سے ادا ہو نہیں سکتا

یہ کہہ کے بڑھے سرورِ دیں جانبِ توسن ۸۸ ہتھیار لگائے ہوئے، پہنے ہوئے جوشن  
اسوار ہوئے آپ جو گردان کے دامن اللہ رے ضیا، خانہ زیں ہو گیا روشن  
وہ پاؤں رکابوں کے لئے باعثِ ضوتھے  
خورشید کے قدموں کے تلے دومہ نو تھے

زانو کے اشارے سے لگا کوند نے شدید ۸۹ اسوار کے دل کا تھا اشارہ اُسے مہمیز  
گرما کے جو شہیر نے تازی کو کیا تیز اعداپہ چلا غول سواروں کا جلو ریز  
ایک ایک جوانِ عربی رشکِ ملک تھا  
اللہ کے لشکر کا علم سر بہ فلک تھا

کیا فیضِ سواری تھا کہ زر ریز تھی یہ راہ ۹۰ طالع تھا ادھر مہر، ادھر تھا علمِ شاہ  
مابین دو خورشید تھی فوجِ شہِ ذی جاہ پنچے پہ تجلی تھی کہ اللہ رے اللہ!  
بالا تھی چمک مہر منور کی چمک پر  
ضو اُس کی زمیں پر تھی، ضیا اُس کی فلک پر

ایک ایک جواں زیورِ جنگی کو سنوارے ۹۱ نیزوں کے چمک اور وہ سمندوں کے طرارے  
جعفر کے جگر بند، ید اللہ کے پیار رستم سے ہر اک جنگ کرے، شیر کو مارے  
سیاف ہو مرحب سا تو شمشیر سے ماریں  
ارجن سے کماندار کو اک تیر سے ماریں

کم سن کئی لڑکوں کا جدا غول تھا سب سے ۹۲ سوئے بھی نہ تھے ولولہ جنگ میں شب سے  
روکے ہوئے باگوں کو شہِ دیں کے ادب سے اعدا کی طرف دیکھتے تھے چشمِ غضب سے  
ہتھیار جو باندھے تھے تو کیا، تن تو کھلے تھے  
سب نیچے تولے ہوئے مرنے پہ تملے تھے

وہ چاند سا منہ اور وہ گورے بدن اُن کے ۹۳ شرمندہ ہوں غنچے بھی وہ نازک دہن اُن کے  
یوسف کی طرح عطر فشاں پیرہن اُن کے مَر کر وہی کپڑے ہوئے آخر کفن اُن کے  
کیا حُسنِ عقیدت تھا عجب دل کے جواں تھے  
آقا پہ فدا ہونے کو سب ایک زباں تھے

عمریں تو کم و بیش، پہ سب گیسوؤں والے ۹۴ اک غول میں تھے چاند کئی اور کئی ہالے  
 ذی مرتبہ سیدانیوں کی گود کے پالے غنچہ تھا وہ سب اکبر گل رو کے حوالے  
 ان تازہ نہالوں میں نمودار یہی تھے  
 اس گلشنِ یک رنگ کے مختار یہی تھے

مقتل کو جو پُر نور کیا عسکرِ دیں نے ۹۵ دیکھا طرفِ چرخِ حقارت سے زمیں نے  
 اونچا نہ کیا سر فلکِ ماہِ جبیں نے کی فرش پہ حسرت سے نظرِ عرشِ بریں نے  
 اٹھ اٹھ کے چمک اپنی دکھانے لگے ذرے  
 خورشید کے پہلو کو دبانے لگے ذرے

کھولا جو پھریرے کو علمدارِ جری نے ۹۶ لُوٹے گلِ فردوسِ نسیمِ سحری نے  
 تاروں کو اتارا فلکِ نیلوفرِی نے پرچم جو کھلا، کھول دیئے بالِ پری نے  
 عیسیٰ نے پکارا کہ نثار اس کے حشم کے  
 خورشید نے منہ رکھ دیا پنچے پہ علم کے

ترتیبِ صفِ فوج کا جس دم ہوا اعلام ۹۷ باندھی علی اکبر نے صفِ لشکرِ اسلام  
 ظاہر جو ہوئی شانِ جوانانِ گل اندام کونے کے نشاں جھک گئے، کانپی سپہِ شام  
 اللہ رے شوکتِ شرفاء و مجبا کی  
 اسلام کا لشکر تھا کہ قدرت تھی خدا کی

ناگاہ بجا طبل، بڑھا لشکرِ سفاک ۹۸ تا چرخ گیا غلغلہ کوسِ شغبِ ناک  
 فریاد سے قرنا کی ہلا گنبدِ افلاک تھرا گیا آوازِ دُہل سے گرہِ خاک  
 نوبت تھی زبسِ قتلِ امامِ مدنی کی  
 صاف آتی تھی تاشوں سے صدا سینہ زنی کی

واں شور تھا باجوں کا، ادھر نعرۂ تکبیر ۹۹ ایک ایک جری جھومتا تھا تول کے شمشیر  
 ناگاہ سوئے فوجِ خدا آنے لگے تیر عباسِ علمدار نے دیکھا رخِ شبیر  
 کی عرض کہ لڑنے کو شیر آتے ہیں مولا  
 کیا حکم ہے اب پیاسوں پہ تیر آتے ہیں مولا

شہ نے کہا شرم آتی ہے کیا حکم میں دوں آہ ۱۰۰ ہفتاد و دو تن یاں ہیں، ادھر سیکڑوں گمراہ  
 غازی نے یہ کی عرض کہ اے گل کے شہنشاہ یہ شیرِ نستانِ علیٰ ہیں تو وہ روباہ  
 لاکھوں ہیں تو کیا ڈر ہے شجاعانِ عرب کو  
 اقبال سے آقا کے بھگا دیتے ہیں سب کو

فرمایا کہ فاقے سے ہے سارا مرا لشکر ۱۰۱ پانی نہیں ملتا کہ لبِ خشک کریں تر  
 بہتر ہے اگر پہلے کٹے تن سے مرا سر غازی نے کہا شیرِ گرسنہ ہیں یہ صفدر  
 حملوں سے الٹ دیں گے پرے فوجِ عدو کے  
 بھوکے ہیں یہ زخموں کے تو پیاسے ہیں لہو کے

حضرت نے کہا خیر! لڑو فوجِ ستم سے ۱۰۲ معلوم ہے سب آج جدا ہوویں گے ہم سے  
 دنیا سے نہ مطلب ہے، نہ کچھ جاہ و حشم سے کٹ جائے گا اپنا بھی گلا تیغِ دو دم سے  
 مقبول ہیں وہ جو مری امداد کریں گے  
 اس جنگ کو بھی لوگ بہت یاد کریں گے

جس دم یہ سنی قبلۂ کونین کی گفتار ۱۰۳ جانباڑ بڑھے فوج سے چلنے لگی تلوار  
 تھے پیاسوں کے حملے غضبِ حضرتِ قہار چوٹی کے جواں بھاگ گئے پھینک کے ہتھیار  
 کون آنکھ ملا سکتا تھا شیروں سے عرب کے  
 جب کرتے تھے نعرے، قدم اٹھ جاتے تھے سب کے

لڑتا تھا غضب ایک ایک کے بعد ایک وفادار ۱۰۴ دن چڑھتا تھا یاں، گرم تھا واں موت کا بازار  
سر بیچتے تھے جنس شہادت کے طلب گار بڑھ بڑھ کے خریدار پہ گرتا تھا خریدار  
لیں پہلے ہم ایک ایک کی جاں، اس کی پڑی تھی  
عقبیٰ کا جو سودا تھا تو قیمت بھی بڑی تھی

آیا جو عزیزوں کے لئے موت کا پیغام ۱۰۵ فرزندوں نے جعفرؓ کے بڑے رن میں کئے نام  
اولادِ عقیلؓ آچکی شبیرؓ کے جب کام لڑنے کو گئے مسلم بیکس کے گل اندام  
تھا حشر بپا، ندیاں بہتی تھیں لہو کی  
بچوں نے الٹ دی تھی صفیں فوجِ عدو کی

لشکر میں تلاطم تھا غضب چلتی تھی تلور ۱۰۶ بیتاب تھے یاں زینبؓ ناشاد کے دلدار  
منہ دیکھ کے حضرت کا یہی کہتے تھے ہر بار ہم جائیں گے بعد ان کے سوئے لشکرِ کفار  
جی جائیں جو مولا ہمیں مرنے کی رضا دیں  
ایسا نہ ہو قاسمؓ کو حضور اذنِ وفا دیں

کچھ ان سے کہا چاہتے تھے سرورِ ذی شان ۱۰۷ جو غل ہوا مارے گئے مسلم کے دل و جاں  
لاشے بھی ادھر آچکے سب خون میں غلطان پھر ہاتھوں کو جوڑا کہ ملے رخصتِ میداں  
شہ نے کہا یہ داغ تو دشوار ہے ہم پر  
ان دونوں نے سر رکھ دیئے ماموں کے قدم پر

حضرت نے کہا ماں سے بھی ہو آئے ہورخصت ۱۰۸ کیا کہتے ہو، لٹوادوں میں ہمیشہ کی دولت  
ماہ ہو تمہیں اس کا، تمہیں اس کی بضاعت چھوٹے نے یہ حضرت سے کہا تھام کے رقت  
جھوٹے نہیں ہم، آپ ابھی پوچھ لیں سب سے  
اماں تو رضادے چکی ہیں مرنے کی کب سے

بچوں نے جو کی جوڑ کے ہاتھوں کو یہ تقریر ۱۰۹ اُن دونوں کا منہ دیکھ کے رونے لگے شبیر  
فرمایا چھڑاتا ہے تمہیں بھی فلکِ پیر اچھا میں رضامند ہوں جو مرضی ہمیشہ  
وہ سیدہ پاک، نواسی ہے نبیؐ کی  
فیاض ہے، ہمیشہ ہے، بیٹی ہے سخی کی

یہ سن کے جھکے آخری تسلیم کو ذی جاہ ۱۱۰ خورشید کے آگے مہِ نو بن گئے دو ماہ  
کی سُوئے فلک دیکھ کے شبیرؑ نے اک آہ وہ شیر چلے گھوڑوں پہ چڑھ کر سُوئے جنگاہ  
ماں ڈیوڑھی پہ چلائی کہ رخصت ہو مبارک  
سرکارِ شہنشاہ سے خلعت ہو مبارک

سلطانِ دو عالم نے مُخَلِّع کیا واری ۱۱۱ تم جاتے ہو یا جاتی ہے دولہا کی سواری  
پروان چڑھے ختم ہوئیں شادیاں ساری لو دُور سے لیتی ہوں بلائیں میں تمہاری  
صدقے گئی نیزوں کو ہلاتے ہوئے جاؤ  
شکلیں مجھے پھر پھر کے دکھاتے ہوئے جاؤ

تسلیم کو گھوڑوں سے جھکے دونوں وہ گلرُو ۱۱۲ دل ماں کا یہ اٹڈا کہ ٹپکنے لگے آنسو  
باگیں جو اٹھائیں تو فرس بن گئے آہو پھر دیکھنے پائی نہ انھیں زینبؑ خوشخُو  
میدان کی طرف یاس سے ماں رہ گئی تک کر  
پنہاں ہوئے بدلی میں ستارے سے چمک کر

میدان میں عجب شان سے وہ شیرِ نر آئے ۱۱۳ گویا کہ بہم حیدرؑ و جعفرؑ نظر آئے  
غل پڑ گیا حضرت کی بہن کے پسر آئے افلاک سے بالائے زمیں دو قمر آئے  
یوسفؑ سے فزوں حُسنِ گراں مایہ ہے ان کا  
یہ دھوپ بیاباں میں نہیں، سایہ ہے ان کا

وہ چاند سے منہ اور وہ گیسوئے مُعْتَبِر ۱۱۴ وہ بدر سے رخسار، زہے قدرتِ داور  
 سب شانِ ید اللہ کی، سب شوکتِ حیدرؑ چتون وہی، غصہ وہی، سارے وہی تیور  
 یہ دبدبہ کس صاحبِ شمشیر نے دیکھا  
 دیکھا جسے، معلوم ہوا شیر نے دیکھا

تن تن کے جوشانِ اپنی دکھاتے تھے وہ ذی جاہ ۱۱۵ چھاتی سے لگاتے تھے دونوں کو ید اللہ  
 شمشاد سے قامت، نہ دراز اور نہ کوتاہ کھیلے ہوئے تیغوں میں، فنِ جنگ سے آگاہ  
 ناخن سے دلیروں کے سب انداز و غا تھے  
 بچے تھے، مگر بچپہِ ضرغامِ خدا تھے

تھے حُسن میں ان دونوں کے آئینہٴ رُو ایک ۱۱۶ پیشانی و ابرو و سرو صدرو گلو ایک  
 شان ایک، شکوہ ایک، جورنگ ایک تو بوا ایک دل ایک، جگر ایک، جسد ایک، لہو ایک  
 اور ان سا کوئی غرب سے تا شرق نہیں ہے  
 دو ٹکڑے ہیں اک سیب کے کچھ فرق نہیں ہے

پڑھنے لگے اشعارِ رجز جب وہ دلاور ۱۱۷ اللہ ری فصاحت، فصحا ہو گئے ششدر  
 ہر بیت تھی دشمن کے لئے تیغِ دوپیکر ہر مصرعِ بر جستہ میں تھی تیزیِ خنجر  
 دے کون جواب ان کا کہ دم بند تھا سب کا  
 واں قافیہ تھا تنگ، شجاعانِ عرب کا

اظہارِ نسب میں جو محمدؐ کا لیا نام ۱۱۸ سب پڑھنے لگے صلِّ علی صاحبِ اسلام  
 آگے جو بڑھے نامِ علیؑ لے کے وہ گلغام دلِ بل گئے تھرانے لگا روم سے تا شام  
 جعفرؑ کا جو کچھ ذکر کیا بعد علیؑ کے  
 مجرے کو علم جھک گئے سب فوجِ شقی کے



آغاز تھا ذکرِ شرفِ حضرتِ شبیرؑ ۱۱۹ ڈنکے پہ اُدھر چوب لگی چلنے لگے تیر  
اس وقت بڑے بھائی نے کی چھوٹے سے تقریر تلوار علم کیجئے اب کس لئے تاخیر  
کہیے تو جدا ہو کے ستم گاروں پہ جائیں  
اسواروں میں ہم، آپ کمانداروں میں جائیں

فرمایا بڑے بھائی نے ہنس کر، نہیں بھائی ۱۲۰ تم جان ہو، دشوار ہے دم بھر کی جدائی  
ہو جاتی ہے اک آن میں ہر صف کی صفائی کردیتے ہیں سر، کونسی ایسی ہے لڑائی  
بازو ہوں قوی ہاتھ سے گر ہاتھ نہ چھوٹے  
سرتن سے اتر جائے مگر ساتھ نہ چھوٹے

نانا کی طرح فوج پہ حملے کریں آؤ ۱۲۱ تلواروں میں تن تن کے چلو، برچھیاں کھاؤ  
ان چھوٹے سے ہاتھوں کا ہمیں زور دکھاؤ ہم سینہ سپر تم پہ ہوں، تم ہم کو بچاؤ  
ہم شیروں پہ رستم کا بھی منہ پڑ نہ سکے گا  
جب دو ہوئے اک دل تو کوئی لڑ نہ سکے گا

چھوٹے نے کہا جوڑ کے ہاتھوں کو کہ بہتر ۱۲۲ بس کھینچ لئے نیچے دونوں نے برابر  
دو بجلیاں کوندیں کہ لرز نے لگے لشکر نیزوں کے نیستاں میں در آئے وہ غضنفر  
برباد کیا رو میں سواروں کو دبا کے  
رہوار بھی اسوار تھے گھوڑوں پہ ہوا کے

اُن چھوٹی سی تلواروں کے تھے کاٹ نرالے ۱۲۳ تھیں کہنیاں پہنچوں سے جدا، ہاتھوں سے بھالے  
مسل اپنی جمائے تھے جو بے مثل رسالے تھے جائزہ ان سب کا یہی دیکھنے والے  
ناز اپنے ہنر پر تھا شجاعانِ عرب کو  
نیزوں کو قلم کر کے ندارد کیا سب کو

موت آئی اُدھر نیچے دونوں جدھر آئے ۱۲۴ جب ہاتھ بڑھا، پاؤں پہ کٹ کٹ کے سر آئے  
گر سینے تک آئے تو کبھی تا کمر آئے خالی نہ پھرے، جس پہ گئے خوں میں بھر آئے  
ہر نیچے بجلی تھا ستمگاروں کے حق میں  
ڈوبے ہوئے تھے دومہ نوخوں کی شفق میں

اٹھتی تھی نہ ڈر سے کسی خوں خوار کی گردن ۱۲۵ سر خود کا جھک جاتا تھا، تلوار کی گردن  
دوچار کے منہ کٹ گئے، دوچار کی گردن اسوار کا سر اڑ گیا، رھوار کی گردن  
دو نیچے بجلی سے گزرتے تھے کمر سے  
آدھے ہوئے جاتے تھے لعین جان کے ڈر سے

دو چھوٹی سی تیغوں سے قیامت نظر آئی ۱۲۶ معصوموں کے ہاتھوں سے کرامت نظر آئی  
سر کلنے کی اعدا کے علامت نظر آئی لوہے کی سپر بھی نہ سلامت نظر آئی  
بے وجہ نہ پھر جاتے تھے منہ اہل جفا کے  
دریا کے تھیڑے تھے، طمانچے تھے قضا کے

گردن سے بڑھے، کاٹ کے پیکر نکل آئے ۱۲۷ جوشن کو دکھاتے ہوئے جوہر نکل آئے  
چار آئینہ میں تیر کے باہر نکل آئے صابون سے دو تار برابر نکل آئے  
محراب کے نیچے کسے جھکتے نہیں دیکھا  
مچھلی کو بندھے پانی میں رکتے نہیں دیکھا

ہر غول میں غطان و طپاں تھے سرو پیکر ۱۲۸ دستانے کہیں تھے، کہیں ڈھالیں، کہیں مغفر  
جب نیچے ان دونوں کے اٹھتے تھے برابر منہ خوف سے ڈھالوں میں چھپاتے تھے ستمگر  
روکے انھیں، طاقت یہ نہ تھی پیرو جواں کی  
صورت نظر آنے لگی تیغ دو زباں کی

غارت تھی وہ صف جس سے وغا کر کے پھرے وہ ۱۲۹ دو ہاتھ میں سوسو کو فنا کر کے پھرے وہ  
سرداروں کے سرتن سے جدا کر کے پھرے وہ ہر غول میں اک حشر پپا کر کے پھرے وہ  
غل تھا کہ پرے ٹوٹے ہوئے جم نہیں سکتے

سر کٹنے کی دہشت سے قدم تھم نہیں سکتے

گھوڑے تھے چھلاوا، کبھی یاں تھے کبھی واں تھے ۱۳۰ پتلی میں تو پھرتے تھے پر آنکھوں سے نہاں تھے  
یاں تھے جو سبک روتو ادھر گرم عنایاں تھے بجلی تھے کسی جا، تو کہیں آب رواں تھے  
ہو سکتی تھی بجلی سے یہ سرعت، نہ ہرن سے  
جھونکے تھے ہوا کے، کہ نکل جاتے تھے سن سے

بے آب تھے دودن سے پہ جاں دار تھے گھوڑے ۱۳۱ ہر مرتبہ اڑ جانے پہ تیار تھے گھوڑے  
اس پار کبھی تھے، کبھی اس پار تھے گھوڑے نقطہ تھی وہ سب فوج کہ پر کار تھے گھوڑے  
دس بیس جو مر جاتے تھے ٹاپوں سے کچل کے  
بڑھ سکتا نہ تھا اک بھی احاطے سے اجل کے

تانے ہوئے سینوں کو جدھر جاتے تھے دونوں ۱۳۲ تلواروں کی موجوں سے گزر جاتے تھے دونوں  
ہر غول میں بے خوف و خطر جاتے تھے دونوں سب ہوتے تھے پسپا تو ٹھہر جاتے تھے دونوں  
اُلٹی ہوئی صف دیکھ کے ہنس دیتا تھا کوئی  
بھائی کی طرف دیکھ کے ہنس دیتا تھا کوئی

دم لے کے جو گھوڑوں کو اڑاتے تھے وہ جرار ۱۳۳ اعدا کے رسالوں کو بھگاتے تھے وہ جرار  
شیروں کی طرح فوج پہ جاتے تھے وہ جرار دو کرتے تھے، یکتا جسے پاتے تھے وہ جرار  
شیروں نے جو مارا بھی تو رُوداروں کو مارا  
جب آنکھ ملی، چن کے نموداروں کو مارا

جَمْعِيَّتِ لشکر کو پریشاں کیا دم میں ۱۳۴ جو فوج کی جاں تھے، انھیں بے جاں کیا دم میں  
تلواروں سے جنگل کو گلستاں کی دم میں سرکاٹ کے خوں خواروں کو غلطاں کیا دم میں  
بے دست تھے علموں کو جو بے دین لئے تھے  
بچوں نے جوانوں کے نشاں چھین لئے تھے

دولاکھ کو دونوں نے کیا تھا تہ و بالا ۱۳۵ تیغ ایک کی چلتی تھی تو اک بھائی کا بھالا  
اک بڑھ گیا گر ایک نے گھوڑے کو نکالا دم اس نے لیا، اُس نے لڑائی کو سنبھالا  
یک جا فرس تیز قدم ہو گئے دونوں  
جب بھیڑ بڑھی کچھ تو بہم ہو گئے دونوں

وہ چھیڑ کے تازی کو سواروں میں در آیا ۱۳۶ دم بھر میں پیادوں کو یہ پامال کر آیا  
جب شیر سا پہنچا وہ ادھر یہ ادھر آیا جاں آگئی جب بھائی کو بھائی نظر آیا  
بچ بچ کے نکلتے تھے جو نیزوں کے تلے سے  
اک بھائی لپٹ جاتا تھا بھائی کے گلے سے

کچھ بھائی سے بڑھ کر جو وغا کرتا تھا بھائی ۱۳۷ بچ جانے کی بھائی کے دعا کرتا تھا بھائی  
حق بھائی کی الفت کا ادا کرتا تھا بھائی ہر وار پہ بھائی کی ثنا کرتا تھا بھائی  
تم سائیں صفر کوئی واللہ برادر  
کیا خوب لڑے، سلمک اللہ برادر

کہتا تھا بڑے بھائی سے چھوٹا بصد آداب ۱۳۸ بھائی میں بھگا دوں ابھی ان کو جو ملے آب  
اب پیاس کی گرمی سے کلیجے کو نہیں تاب سینہ میں مرا دل نہیں، آتش پہ ہے سیماب  
ہم لوگ محق کیا نہیں اس آب رواں کے  
تالو میں خلش ہوتی ہے کانٹوں سے زباں کے

کہتا تھا بڑا بھائی میں صدقے ترے گلغام ۱۳۹ ہم خشک زبانوں کو بھلا پانی سے کیا کام  
اب جلد اجل آئے تو کوثر کا پتلیں جام غش ہم کو بھی آجائے گا پانی کا نہ لو نام  
آنکھیں تو ستم گاروں کی تیغوں سے لڑی ہیں  
چپکے رہو، اماں درِ نیمہ پہ کھڑی ہیں

اس نہر کا لینا تو کچھ ایسا نہیں مشکل ۱۴۰ روکیں ہمیں کیا تاب لعینوں کی ہے، کیا دل  
پل باندھ لیں لاشوں کے ابھی ہم سرِ ساحل بتلائے پھر نہر کے لے لینے سے حاصل  
دیکھو نہ ادھر پیاس سے گولا کھ تعب ہے  
اماں ہمیں گر دودھ نہ بخشیں تو غضب ہے

اشک آنکھوں میں بھر کر کہا چھوٹے نے بہت خوب ۱۴۱ ہر دم ہے رضامندیٰ مادر ہمیں مطلوب  
ایسے تو نہیں ہم کہ بزرگوں سے ہوں مجوب منظور یہ تھا فخر کا نکلے کوئی اسلوب  
دریا کو بھی دیکھیں گے نہ اب آنکھ اٹھا کے  
پیتے بھی تو پہلے شہِ والا کو پلا کے

جعفرؑ کے جو پوتے ہیں تو حیدرؑ کے نواسے ۱۴۲ کچھ ہم علی اکبرؑ سے زیادہ نہیں پیاسے  
یہ کہتے ہی لڑنے لگے پھر اہل جفا سے فریاد کہ بچوں پہ گری فوج قضا سے  
خون سر کا بہا منہ پہ تو گھبرا گئے دونوں  
دولاکھ کی تیغوں کے تلے آگئے دونوں

ڈوبے ہوئے تھے شام کے بادل میں وہ دو ماہ ۱۴۳ پردے سے کھڑی تکتی زینبؑ سوئے جنگاہ  
عباسؑ سے کہتے تھے تڑپ کر شہِ ذی جاہ اب مجھ سے جدا ہوتے ہیں دوشیر مرے آہ  
کیونکر محتمل ہو دل اس رنج و محن کا  
گھر لنتا ہے بھائی مری نادار بہن کا

اس بی بی کے فاقوں سے ہیں پالے ہوئے یہ لال ۱۴۴ دولت ہے یہی اور یہی حشمت و اقبال  
سات آٹھ برس کے ہیں ابھی کیا ہے سن و سال سب ہاتھ ملیں گے جو یہ گل ہو گئے پامال  
تازہ یہی دو پھول ہیں جعفر کے چمن میں  
مر جائے گا باپ ان کی خبر سن کے وطن میں

رو کر دم رخصت وہ یہی کہتے تھے ہر بار ۱۴۵ میں شاہ کا خادم ہوں یہ دونوں ہیں نمک خوار  
آگاہ صعوبات سفر سے نہیں زہار اے دختر زہرا مرے بیٹوں سے خبر دار  
میں کہہ نہیں سکتا ہوں کہ ماموں پہ فدا ہیں  
اب تو یہی دونوں مری پیری کے عصا ہیں

شوہر کا تڑپنا اسے کچھ بھی نہ رہا یاد ۱۴۶ ہے مری الفت میں لٹی زینب ناشاد  
یوں بھائی پہ صدقے کوئی کرتا نہیں اولاد ہم دیکھتے ہیں اور بہن ہوتی ہے برباد  
روئے گی وہ بیٹوں کو تو سمجھائیں گے کیونکر  
منہ زینب دلگیر کو دکھلائیں گے کیونکر

عباس نے کی عرض کلیجہ ہے دو پارا ۱۴۷ ان کو تو کسی کی نہیں امداد گوارا  
زخمی ہوئے اور مجھ کو نہ اکبر کو پکارا جائے یہ غلام، آپ جو فرمائیں اشارا  
حضرت کی قسم دے کے میں سمجھاؤں گا ان کو  
مچلیں گے تو گودی میں اٹھلاؤں گا ان کو

حضرت نے کہا صاحب عزت ہیں وہ دونوں ۱۴۸ لخت جگر شاہ ولایت ہیں وہ دونوں  
ضرغام نستان شجاعت ہیں وہ دونوں واللہ بڑے صاحب ہمت ہیں وہ دونوں  
دولاکھ تو کیا ہیں جو کروڑوں میں گھریں گے  
بے جان دیے وہ نہ پھرے ہیں نہ پھریں گے

بڑھنے لگے میدان کی طرف قاسمِ ذی جاہ ۱۴۹ اکبر نے یہ کی عرض کہ میں جاتا ہوں یا شاہ  
ہے دونوں کی فرقت کا مجھے صدمہ جاں کاہ لاکھوں میں ہیں تنہا پھوپھی اماں کے پسر آہ  
ریتی پہ کہیں گر نہ پڑیں برچھیاں کھا کر  
میں ساتھ انھیں لے آتا ہوں اعدا کو بھگا کر

گھبرا کے درِ خیمہ سے زینبؑ یہ پکاری ۱۵۰ سرنگے میں نکلوں گی جو تم جاؤ گے، واری  
اولاد مجھے تم سے زیادہ نہیں پیاری بتلاؤ تو میں ان کی ہوں عاشق کہ تمھاری  
میدان کی طرف قاسم بے پر بھی نہ جائیں  
تلواروں میں عباسؑ دلاور بھی نہ جائیں

زہراؑ کی قسم کچھ نہیں بیٹوں کا مجھے دھیان ۱۵۱ بھائی پہ تصدق ہوں یہی تھا مجھے ارمان  
وہ آئے تو وسواس سے دل ہوگا پریشان صدقے کو نہیں پھیر کے لاتے ہیں، میں قربان  
خود روؤں گی پر شاہ کو غم کھانے نہ دوں گی  
لاشے بھی اٹھانے کے لئے جانے نہ دوں گی

میدان میں ہے کیا اور بجز نیزہ و شمشیر ۱۵۲ مرجاؤں گی زخمی ہوئے گر قاسمؑ دلگیر  
دل کس کا چھدے تم کو لگائے جو کوئی تیر سمجھاؤ میں صدقے گئی کیوں روتے ہیں شبیرؑ  
باقی ہے اگر زیست تو پھر آئیں گے دونوں  
غم کس لئے، کیا ہوگا جو مرجائیں گے دونوں

شہزادوں کو کھوتے ہیں غلاموں کے لئے آہ ۱۵۳ میں جوڑتی ہوں ہاتھ بس اب روئیں نہ لہ  
ہے شرم کی یہ وجہ میں لونڈی، وہ شہنشاہ سو ایسے ہوں بیٹے تو نثارِ شہِ ذی جاہ  
ممتاز ہے، فدیہ ہے جو زہراؑ کے پسر کا  
شان اس کی بڑھے، فخر ہو جو جدو پدر کا

باپ ان کا اگر ہوتا تو وہ سر نہ کٹاتا ۱۵۴ زہرا کے کلیجے کے عوض برچھیاں کھاتا  
بیٹوں کو یونہی میری طرح نذر کو لاتا اپنے کوئی محسن کو نہیں دل سے بھلاتا  
جو پاس ہے اس کے وہ عطائے شہہ دیں ہے  
کہہ دے مرے ماں جائے کہ حق کس کا نہیں ہے

بیٹوں سے ہوئی گر تو ہوئی آج جدائی ۱۵۵ سر پر مرے دنیا میں سلامت رہیں بھائی  
اک دولتِ اولاد لٹائی تو لٹائی کیا لٹ گیا، وہ کون سی ایسی تھی کمائی  
کیوں روؤں میں دنیا میں جو دل بند نہیں ہیں  
کیا اکبر و اصغر مرے فرزند نہیں ہیں

یہ ذکر ابھی تھا کہ ستمگار پکارے ۱۵۶ لو شاہ کی ہمیشہ کے بیٹے گئے مارے  
ٹکڑے کیا معصوموں کو تلواروں کے مارے وہ لوٹتے ہیں خاک پہ دو عرش کے تارے  
پامالی کو ان دونوں کی اسوار بڑھیں گے  
بچوں کے سراب کٹ کے نشانوں پہ چڑھیں گے

یہ سنتے ہی تھرانے لگے حضرت عباسؑ ۱۵۷ گھبرا کے اٹھے خاک سے شبیرؑ بصدیاس  
سرکھولے ہوئے بیبیاں ڈیوڑھی کے جو تھیں پاس سب نے کہا لوشہ کی بہن ہو گئی بے آس  
ٹوٹا ہے فلک بنتِ شہنشاہِ نجف پر  
زینبؑ کو چلو لے کے بس اب ماتمی صف پر

ہے ہے کا جو اک شور ہوا رانڈوں میں برپا ۱۵۸ زینبؑ بھی ہٹی چھوڑ کے دروازے کا پردا  
چلائی ارے چپکے رہو، غل ہے یہ کیسا بھائی ہیں سلامت مجھے کیوں دیتے ہو پُرسا  
ہے ہے نہ کرو صاحبو گھبرا میں گے شبیرؑ  
پھر کون ہے زینبؑ کا جو مرجائیں گے شبیرؑ



تم روتے ہو کس واسطے میں تو نہیں روتی ۱۵۹ دامانِ مژہ بھی نہیں اشکوں سے بھگوتی  
دل ہوتا جو ایسا ہی تو کیوں بیٹوں کو کھوتی دولت کوئی ماں جائے سے پیاری نہیں ہوتی  
قائم رہے اقبالِ محمدؐ کے خلف کا  
بس نام بھرے گھر میں نہ لو ماتمی صف کا

سر اپنے نہ کھولو کہ مجھے آتا ہے وسواس ۱۶۰ اک شب کی دھن گھر میں ہے، اس کا بھی نہیں پاس  
شبیرؑ تو سر پر ہیں، جو بیٹوں سے ہوئی یاس اکبرؑ مری امید ہے، قاسمؑ ہے مری آس  
اب خلد میں نانی کے قریں جائیں گے دونوں  
کیا پیٹنے رونے سے چلے آئیں گے دونوں

باتیں یہ کہیں سب سے، پہ سنبھلا نہ دل زار ۱۶۱ تڑپا یہ کلیجہ کہ گری خاک پہ اک بار  
واں لاشوں پہ روتے ہوئے پہنچے شہ ابرار مہماں کوئی ساعت کے ملے وہ جگر افکار  
کس عمر میں ہستی کا چمن چھوڑ رہے تھے  
گودی کے پلے خاک پہ دم توڑ رہے تھے

رُخ زرد تھے اور خاک میں آلودہ تھے گیسو ۱۶۲ جھک آئے تھے کٹ کٹ کے مہ نو سے وہ ابرو  
تلواروں سے ٹکڑے تھے وہ بلور سے بازو مہتاب سی وہ چھاتیاں اور تیر سہ پہلو  
پھنکتا تھا جگر آنکھ نہ کھل سکتی تھی غش سے  
ہونٹوں پہ زبانیں نکل آئی تھیں عطش سے

ٹکڑے ہوا سینے میں دلِ سبطِ پیمبرؐ ۱۶۳ 'ہے ہے' کہا اور لاشوں سے لپٹے شہِ صفر  
چھوٹے سے بڑے نے یہ کہا ہوش میں آکر بالیں پہ حضور آئے ہیں چونکو تو برادر  
مشاق تھے تم سیدِ ذی جاہ کو دیکھو  
مرتے ہوئے دیدارِ شہنشاہ کو دیکھو

سُن کے یہ صداغش سے جو چونکا وہ دل افگار ۱۶۴ دونوں نے رکھا سر قدمِ شاہ پہ اک بار  
اکبر سے یہ کی عرض کہ اے شاہ کے دلدار دشمن ہیں بہت قبلہ عالم کے خبردار  
ہم دونوں غلاموں کا نہ غم کھائیو بھائی  
سر پیٹیں جو اماں، انھیں سمجھائیو بھائی

یہ کہہ کے لگے ہچکیاں لینے جو وہ پیارے ۱۶۵ بس موت کا آثار نمایاں ہوئے ہمارے  
سر پیٹ کے ہاتھوں سے یہ شبیر پکارے ماموں سے بچھڑتے ہو، میں قربان تمہارے  
پھر کی نہ کوئی بات، سفر کر گئے دونوں  
آنسو تھے رواں آنکھوں سے اور مر گئے دونوں

حضرت کے جو رونے کی صداخیمے میں آئی ۱۶۶ رانڈوں نے ادھر ماتمی صف گھر میں بچھائی  
زینبؑ نے کہا ہائے غضب روتے ہیں بھائی فضہ یہ پکاری کہ دہائی ہے دہائی  
لو چاک گریبان کئے آتے ہیں شبیرؑ  
معصوموں کے لاشوں کو لئے آتے ہیں شبیرؑ

بیٹھی صفِ ماتم پہ ادھر شاہ کی خواہر ۱۶۷ سیدانیوں نے اٹھ کے ادھر کھول دیئے سر  
لاشوں کو لئے آئے جو گھر میں شہِ صفر زینبؑ کے قرین بیٹھ گئے سر کو جھکا کر  
فرمایا کہ لو لختِ جگر آئے تمہارے  
لو دودھ انھیں بخشو پسر آئے تمہارے

شبیرؑ نے جب دودھ کا زینبؑ سے لیا نام ۱۶۸ ہر چند کیا ضبط پہ تھرا گیا اندام  
دل تھام کے کہنے لگی وہ بیکس و ناکام آپ ان سے رضا مند ہیں یا شاہِ خوش انجام  
فرمایا دل ان دونوں سے واللہ خوشی ہے  
میں ان سے خوشی ہوں، مرا اللہ خوشی ہے

عاشق تھے مرے اور مرے غوار تھے دونوں ۱۶۹ بچے تھے، مگر صادق الاقرار تھے دونوں  
اس وقت میں ماموں کے مددگار تھے دونوں حیدر کی طرح صفا و جبار تھے دونوں  
موت آئے کہ داغوں سے دل اب بھر گیا زینبؑ  
دونوں یہ نہیں مر گئے، میں مر گیا زینبؑ

افسوس کہ ان دونوں کی دیکھی نہ جوانی ۱۷۰ میں کیا کہوں کیا صاحبِ ہمت تھے یہ جانی  
ہوتی ہے بہت زخموں کو تشنہ دہانی پر ہم سے دمِ مرگ بھی مانگا نہیں پانی  
سمجھے کہ گرفتارِ ستم آج ہے ماموں  
وہ جانتے تھے پانی کو محتاج ہے ماموں

ہمیشہ سے یہ کہہ کے جو روئے شہ ابرار ۱۷۱ بس آگیا فرزندوں کی ہمت پہ اسے پیار  
تھرتی ہوئی خاک سے اٹھی وہ دل افگار پاس آن کے لاشوں کے بلائیں لیں کئی بار  
کانپے جو قدم، گر کے سنبھلنے لگی زینبؑ  
منہ خون بھرے چہروں سے ملنے لگی زینبؑ

دیکھا جو لہو بچوں کا، چھاتی امنڈ آئی ۱۷۲ نزدیک تھا مرجائے ید اللہ کی جانی  
پر فاطمہؑ کے صبر کی شان اس نے بڑھائی سب سے یہ کہا نیک لگی میری کمائی  
بچے مرے قرباں ہوئے احسان خدا کا  
اے بی بیو صدقہ ہے یہ شاہِ شہدا کا

رو کر شہِ والا نے کہا صدقے میں تم پر ۱۷۳ دم بھر انھیں رولو کہ یہ مہمان ہیں خواہر  
باتوں نے اشارہ کیا اے سبطِ پیمبرؐ قربان گئی آپ بس اب جائیے باہر  
گر ضبط اسی طرح سے فرمائیں گی زینبؑ  
یہ ماتمِ اولاد ہے، مرجائیں گی زینبؑ

روتے ہوئے خیمے سے جو ڈیوڑھی پہ گئے شاہ ۱۷۴ فرزندوں کو چلانے لگی زینبِ ذی جاہ  
یہ نیند ہے کیسی کہ خبر تم کو نہیں آہ صدقے گئی جاؤ شہ کونین کے ہمراہ  
زخمی ہوئے شبیرؑ تو جان اپنی میں دوں گی  
اچھا میں تمہی دونوں سے ماں جائے کولوں گی

لونیچے کاندھوں پہ دھرواے مرے پیارو ۱۷۵ تنتے ہوئے شبیرؑ کے ہمراہ سدھارو  
گو پیاسے ہو دو دن کے پہ ہمت کو نہ ہارو یہ خون میں ڈوبے ہوئے کپڑے تو اتارو  
اٹھ بیٹھو میں صدقے گئی اتنا نہیں سوتے  
اس طرح تو جاگے ہوئے دولہا نہیں سوتے

سوتا ہے لڑائی کے دن ایسا کوئی غافل ۱۷۶ بچو! تمہیں کیا سُن کے کہیں گے شہِ عادل  
دیکھو کہ تڑپتی ہے یہ ماں صورتِ بسمل سلجھاؤ یہ زلفیں کہ الجھتا ہے مرادل  
کیا غش میں ہو، یہ سونے کا نقشہ نہیں ہوتا  
ایسا تو کوئی نیند کا ماتا نہیں سوتا

پھر دونوں کے سرزانوؤں پر رکھ کے پکاری ۱۷۷ لو اب ہوا معلوم کہ تم مر گئے، واری  
بیہوشی میں کچھ مجھ کو خبر تھی نہ تمہاری اب آنکھوں سے چھپ جائیں گی یہ صورتیں پیاری  
دنیا کو نہ دیکھا کہ اجل آگئی بچو!  
ہے ہے یہ تمہیں کس کی نظر کھا گئی بچو!

بچو! تمہیں قسمت نے نہ پروان چڑھایا ۱۷۸ حسرت رہی ماں نے تمہیں دولہا نہ بنایا  
پیدا ہوئے جس دن سے کبھی چین نہ پایا دیکھی نہ جوانی کہ پیامِ اجل آیا  
ہے ہے چمنِ دہر میں پھولے نہ پھلے تم  
جب فصلِ بہاری کے دن آئے تو چلے تم

میں روتی تھی در پر مجھے سمجھا نہ گئے تم ۱۷۹ دروازے پہ دم بھر کے لئے آنہ گئے تم  
ہے ہے دھنیں بھی مجھے دکھلا نہ گئے تم پیاسے تھے مگر جانبِ دریا نہ گئے تم  
جیتی ہے وہ ماں جس کے گزر جانے کے دن تھے  
یہ بیاہ کی راتیں تھیں کہ مر جانے کے دن تھے

خاموش انیس اب کہ تڑپتا ہے دل زار ۱۸۰ کافی ہے رلانے کو تری درد کی گفتار  
اس جنس کا گر آج نہیں کوئی خریدار فیاض ہے لیکن شہِ مظلوم کی سرکار  
افسردہ نہ ہو غنچہٴ اُمید کھلے گا  
کھل جائیں گی آنکھیں وہ صلہ تجھ کو ملے گا

